

Il-Beatu Anġlu Agostino Mazzinghi



Il-Familja Mazzinghi kienet waħda mill-familji msemija li kienu jgħammru f'Firenze fis-seklu XIV. Din il-familja kellha, ħafna nies kbar fi ħdanha, imma illum tista' tgħid kollha ntesew minbarra Anġlu li għadu meqjum f'pajjiż u fl-Ordni Karmelitan kollu.

Anġlu Agostino Mazzinghi minn ċkunitu kellu ġibda kbira lejn it-tagħlim. Kien jistudja ferm u jaqra bla heda. Pertola, missieru, kompli jheggu biex ikompli fit-triq tat-tagħlim. Bagħtu fl-aqwa skejjel u għand l-aqwa għalliema ta' Firenze, bit-tama li ġurnata għad jirnexxi u jkun ta' ġieħ għall-familja kollha. U hekk kien.

Anġlu kiseb l-aqwa ġieħ fit-tagħlim, u malli temm l-istudji tiegħu malajr tqabbad igħallem.

Kellu kelma ħelwa u faċli u kien isaħħar bi kliemu lill-istudenti u lil kull min kien jieqaf jisimgħu. Anġlu bniedem għani, imżejjen b'għerf u tifħir, ma damx ma beda jirċievi stedina f'oħra biex jidhol fil-ħajja taż-żwieġ.

L-aħjar familji ta' Firenze xtaquh li jżżewweg lil binthom, Anġlu ma kien iwieġeb lil ħadd u ma kien jitkellem xejn. B'għaġeb kbir ta' kulħadd fis-sena 1413, Anġlu fl-aħħar tal-lezzjoni, ħabbar li kien se jħalli t-tagħlim.

Għalxejn bdew jistaqsuh għaliex, għax ma wegibx. Min ħaseb li kien se jsiefer u min ħaseb ħaġa u min oħra. Il-misteru kompli jikber meta Anġlu Mazzinghi ma deherx aktar fit-toroq ta' Firenze. Kulħadd speċjalment l-istudenti, bdew jistaqsu x'sar minnu, u fl-aħħar irnexxielhom isibuh.

Anġlu, ta' 27 sena daħal mal-Patrijiet tal-Karmnu. Imbagħad ħafna bdew jittendu x'kienu dawk iż-żjarat twal tiegħu quddiem Ġesù Sagramentat, jew inkella f'xi Santwarju tal-Madonna. Imma ħadd ma kien jaf it-tgħakkis aħrax u penitenzi li kien jagħmel fuqu nnifsu. Kien igħaddi ljieli jorqod fl-art, ġranet ta' sawm iebes, u tant tgħakkis ieħor.

Fil-Kunvent tal-Karmnu ta' Firenze, Anġlu sab li kollox jogħgħbu, imma fil-ħegġa, li kellu xtaq li jagħti aktar għall-imħabba ta' Alla. Talab lis-superjuri biex jibagħtuh

f'kunvent aktar imwarrab fejn ħadd ma kien jafu. Xewqtu nqatgħet meta ntbagħat fil-kunvent imsejjaħ "Delle Selve" f'post 'il barra minn Firenze.

Dan il-kunvent kien il-benniena tar-riforma msejġha ta' Mantova, fejn kienu jingabru patrijiet Karmelitani mimlija heġġa biex igħixu ħajja kemm jista' jkun perfetta u li togħgob lil Alla. F'dan il-kunvent, Anġlu sab il-ġenna tal-art: talb, skiet, ġabra u mħabba kbira lejn Alla u lejn il-Madonna tal-Karmnu. Kien isib l-hena tiegħu jitlob fil-knisja fejn kien igħaddi sigħat sħah.

Billi Anġlu kien immexxi ħafna mit-tagħlim, sentejn wara li ħa l-libsa Karmelitana, ġie ordnat saċerdot.

Malajr intefa' b'ruħu u ġismu għat-tixrid tal-Kelma ta' Alla. Il-priedki tiegħu kienu jogħġbu lil kulħadd. Kulfejn kien imur jippriedka, in-nies kienu jingabru bi ħġarhom. Dan is-saċerdot ġibed ħafna, nies lejn Alla permezz tal-priedki tiegħu. Meta mbagħad kien jithaddet fuq il-Madonna wiċċu kien jixgħel u kien jieħu bixra ta' anġlu tas-sema.

Il-Karmelitan Nicola Calciuri li kien igħix fi żmien Anġlu Agostino Mazzinghi, ħalla miktub li darba, meta Anġlu kien qiegħed jippriedka raw ward ħiereġ minn fommu, u żewġ anġli bdew jġibru dan il-ward u għamluhom f'kuruna li mbagħad qegħduha fuq ras il-Beatu Anġlu. Patri Anġ, kien kemm-il darba maħtur superjur ta' diversi kunventi, u kulfejn kien, mexxa lill-patrijiet bil-għaqal u bil-ħlewwa, waqt li kien iħeġġeġ lil kulħadd għall-ħajja ta' tjubija. Għalkemm kien jagħmel li jista' biex jaħrab it-tifhir, kemm-il darba ngħata ġieħ minn kbarat, kemm ekklesjastiċi u sew oħrajn.

Fi żmien qasir kellu isem tajjeb bħala wieħed li jaf jagħti l-pariri. Barra mill-ħinijiet tat-talb u l-ħidma appostolika kont dejjem tara lil xi ħadd għandu biex jitolbu xi parir. Huwa kien jilqa' lil kulħadd, kbarat u nies umli; ħsiebu kien biss li jgħin lil kulħadd.

Patri Anġlu miet ta' 52 sena. Fis-17 ta' Awissu li kienet sewwa sew il-ġurnata li kien ħabbar minn żmien qabel. Minn dak inhar stess il-Fjorentini u l-Karmelitani rawmu fihom qima kbira lejħ. Il-Papa Klement XIII wettaq din il-qima billi ħatar lil Anġlu Agostino Mazzinghi bħala Beatu fis-7 ta' Marzu 1761.

It-tifkira ta' Anġlu Agostino Mazzinghi ssir fis-17 ta' Awwissu.

www.fleurdelysparish.com

Find us on 

fleurdelysmalta.parish